

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīsaṅkarācārya viracitam
॥ śrīviṣṇubhujāṅgaprayātaśtōtram ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīviṣṇubhujāṅgaprayāstōtram ॥

cidamśaṃ vibhuṃ nirmalaṃ nirvikalpaṃ
nirīhaṃ nirākāramōṅkāragamyam |
guṇātītamavyaktamēkaṃ turīyaṃ
paraṃ brahma yaṃ vēda tasmai namastē || 1 ||

viśuddhaṃ śivaṃ śāntamādyantaśūnyaṃ
jagajjīvanam jyōtirānandarūpam |
adigdēśakālavavyavacchēdanīyaṃ
trayī vakti yaṃ vēda tasmai namastē || 2 ||

mahāyōgapīṭhē paribhrājamānē
dharāṇyāditattvātmake śaktiyuktē |
guṇāhaskarē vahnibimbārdhamadhyē
samāsīnamōṅkarṇikē'ṣṭākṣarābjē || 3 ||

samānōditānēkasūryēndukōṭi -
prabhāpūratulyadyutiṃ durnirīkṣyam |
na śītaṃ na cōṣṇaṃ suvarṇāvadāta -
prasannaṃ sadānandasamvitsvarūpam || 4 ||

sunāsāpuṭaṃ sundarabhrūlalāṭaṃ
kirīṭōcitākuñcitasnigdhakēśam |
sphuratpuṇḍarikābhirāmāyatākṣaṃ
samutphullaratnaprasūnāvataṃsam || 5 ||

lasatkuṇḍalāmṛṣṭagaṇḍasthalāntaṃ
japārāgacōrādharaṃ cāruhāsam |
alivyākulāmōdimandāramālaṃ
mahōrasphuratkaustubhōdārahāram || 6 ||

suratnāṅgadairanvitaṃ bāhudaṇḍai -
ścaturbhiścalatkaṅkaṇālaṅkṛtāgraiḥ |
udārōdarālaṅkṛtaṃ pītavastraṃ
padadvandvanirdhūtapadmābhirāmam || 7 ||

svabhaktēṣu sandarśitākāramēvaṃ
sadā bhāvayansanniruddhēndriyāśvaḥ |
durāpaṃ narō yāti saṃsārapāraṃ
parasmai parēbhyō'pi tasmai namastē || 8 ||

śriyā śātakumbhadyutisnigdhakāntyā
dharanyā ca dūrvādalaśyāmalāṅgyā |
kalatradvayēnāmunā tōṣitāya
trilōkīgrhasthāya viṣṇō namastē || 9 ||

śarīraṃ kalatraṃ sutaṃ bandhuvargaṃ
vayasyaṃ dhanam sadma bhṛtyaṃ bhuvaṃ ca |
samastaṃ parityajya hā kaṣṭamēkō
gamiṣyāmi duḥkhēna dūraṃ kilāham || 10 ||

jarēyaṃ piśācīva hā jīvatō mē
vasāmatti raktaṃ ca māṃsaṃ balaṃ ca |
ahō dēva sīdāmi dīnānukampin
kimadyāpi hanta tvayōdāsitavyam || 11 ||

*kaphavyāhatōṣṇōlbaṇaśvāsavēga -
vyathāvisphuratsarvamarmāsthibandhām |
vicintyāhamantyāmasaṅkhyāmavasthāṃ
bibhēmi prabhō kiṃ karōmi prasīda || 12 ||*

*lapannacyutānanta gōvinda viṣṇō
murārē harē nātha nārāyaṇēti |
yathānusmarisyāmi bhaktyā bhavantaṃ
tathā mē dayāśīla dēva prasīda || 13 ||*

*bhujāṅgaprayātaṃ paṭhēdyastu bhaktyā
samādhāya cittē bhavantaṃ murārē |
sa mōhaṃ vihāyāśu yuṣmatprasādā -
tsamāśritya yōgaṃ vrajatyacyutaṃ tvām || 14 ||*

|| iti śrīviṣṇubhujāṅgaprayātaśtōtraṃ samāptam ||